



"Allahın bu gününə şükür! Ölkəmizdə torpaqlarımızın azadlığı, suverenliyimizin bərpası şəraitində artıq ikinci seçkiləri keçiririk. Yurd həsrətimizə son qoyan, adımızın qarşısından məcburi köçkünlük sözünü götürən Müzəffər Lider İlham Əliyevə bu il fevralın 7-də - prezident seçkilərində yekdilliklə səs verdik. Bu, yurdundan didərgin düşən insanlarımızın cənab İlham Əliyevə minnətdarlığı idi. Bu gün də bir vətəndaş, keçmiş məcburi köçkün olaraq ilk işim seçki məntəqəsinə gələrək deputatlığa layiq bildiyim namizədə səs vermək oldu".



## "Məcburi köçkün kimi yox, bütöv Azərbaycanın vətəndaşı olaraq səs verməkdən qürur duyuruq"

### Zəngilanlı seçicilər yenə də fəal idilər

125 sayılı Zəngilan-Qubadli seçki dairəsinin 6 sayılı seçki məntəqəsində 76 yaşlı seçici Şahbaz Quliyev söylədi bu fikirləri.

Zəngilan şəhərində doğulan və oranı tərək edən zaman cəmi 43 yaşlı olan seçici bildirdi ki, hər zaman ürəyində doğma yurduna qayıdacağı ilə bağlı böyük inam olub: "İndi yeddi nəvəmlə birlikdə Zəngilana qayıdacam, ömrümün sonuna qədər orada yaşayacam... Bütün bunlar biz keçmiş məcburi köçkünlər üçün xoşbəxtlikdir. Buna görə də ölkəmizin bütün ərazilərində keçirilən seçkiləri böyük sevinc, coşğu ilə qarşılayırıq. İnşallah, növbəti seçkilərdə artıq Zəngilanda səs verəcəm..."

#### "Tarixi günlərə şahidlik edirik"

2024-cü il sentyabrın 1-i Azərbaycan tarixinə əlamətdar gün kimi həkk olundu. Ölkəmizdə ilk dəfə olaraq Qarabağ və Şərqi Zəngəzurda parlament seçkiləri keçirildi. Onilliklərdən sonra yurdlarına qovuşan keçmiş məcburi köçkünlər Milli Məclisdə onları təmsil edəcək deputatlarına səs verdilər.

Biz də "Azərbaycan" qəzetinin nümayəndəsi olaraq sözügedən tarixdə 125 sayılı Zəngilan-Qubadli seçki dairəsinin 6 sayılı seçki məntəqəsində olduq, səsvermə prosesini izlədik, keçmiş məcburi köçkün seçicilərlə söhbət etdik. Müvəqqəti olaraq Bakıda məskunlaşmış və çox tezliklə isti od-ocaqlarına qovuşacaq bu vətəndaşlarımızın qayıdışla bağlı sevinc hissələrini bölüşdük.

Məntəqədə səs verdikdən sonra həmsöhbət olduğumuz 46 yaşlı Elnur Cəbraylov qeyd etdi ki, parlamentdə onları layiqli şəkildə təmsil edəcəyini hesab etdiyi namizədə səs verib: "Artıq Zəngilanın Ağalı kəndində, ümumiyyətlə qayıdış olan şəhər və kəndlərimizdə də seçkilər keçirilir. İnsanlarımız öz dədə-baba yurdlarında seçkilərdə iştirak edərək səs verirlər. Biz bu seçkilərin təmsilində tarixi günlərə şahidlik edirik".


Zəngilanlı Məhərrəm Quliyev də deyir ki, seçki bülletenində güvəndiyi namizədi işarələyib: "Çox istərdim ki, seçdiyim namizəd qələbə qazansın. Buna görə də səsvermənin ilkin nəticələrinin açıqlanacağı vaxtı səbrsizliklə gözləyirəm".

M.Quliyev vurğulayır ki, daha məcburi köçkün kimi yox, bütöv Azərbaycanın vətəndaşı olaraq səs verməkdən qürur duyurlar.

#### Növbəti seçkilərdə Qarabağda, Şərqi Zəngəzurda görüşmək ümidi ilə...

Məntəqə seçki komissiyasının sədri Alı Əliyev məlumat verdi ki, ərazi üzrə 786 seçici var. Seçki məntəqəsi lazım olan bütün vəsaitlə təmin olunub. Seçicilər sərbəst və rahat şəraitdə istədikləri namizədə səs verirlər. Komissiya sədri söylədi ki, səhər saatlarından etibarən seçicilər fəallıq nümayiş etdirməyə başlayıblar və həvəslə gəlib səs verirlər.

Könüllü müşahidəçi 19 yaşlı Fateh Əsədbəylinin də seçki prosesi ilə bağlı



fikirlərini öyrəndik: "Birinci dəfədir ki, seçkidə müşahidəçi qismində iştirak edirəm. İlk anlarda bir az həyəcanlı idim, amma bu hissim tədricən ötüb keçdi. Bu mənim üçün həm böyük məsuliyyət, həm də böyük təcrübədir. Hazırkı vaxta qədərki müşahidələrimə əsasən deyə bilərəm ki, seçki şəffaf şəkildə irəliləyir. Seçicilər azad və demokratik şəraitdə səs verirlər".

Müşahidəçi xüsusi vurğuladı ki, seçicilərin fəallıqla və böyük ruh yüksəkliyi ilə seçkidə iştirak etmələrinin xüsusi əhəmiyyəti var. Daha sonra Zəngilandan olan 38 yaşlı Vüqar Heydərov və həyat yoldaşı 38 yaşlı Şəhrəbanu Heydərova bizimlə seçki təəssüratlarını bölüşdülər. Onlar etibar etdikləri namizədə səs verdiklərini və onun qalib gələcəyinə böyük ümid bəslədiklərini bildirdilər. Düşünürlər ki, səs verdiklə-

ri namizəd onları Milli Məclisdə layiqincə təmsil edə bilər.

Heydərovlar qürurla onu da bildirdilər ki, bu yaxınlarda Zəngilana gedərək doğma torpaqlarını ziyarət ediblər. Birinci sinifdə oxuyarkən məcburi köçkün düşən Vüqar Heydərov dedi ki, illərdir xatirələrində yaşatdığı ata yurdunu yenidən gedib görmək, qızlarını doğma yerlərlə tanış etmək həyatındakı ən böyük xoşbəxtlik olub: "İlahi ədalət öz yerini tapdı. Müzəffər Liderimiz İlham Əliyevin müdrik siyasəti, qəhrəman oğullarımızın şücaəti sayəsində ərazilərimiz işğaldan azad edildi. Azərbaycanın suverenliyi təmin olundu. İndi bütün bayramlarımız, xoş günlərimiz olduğu kimi, seçkilərimiz də bütün Azərbaycan ərazilərində keçirilir. Artıq işğaldan azad edilən ərazilərimizdə soydaşlarımız səs verirlər".

Ümumiyyətlə, məntəqədə həmsöhbət olduğumuz seçicilərin səs verdikləri namizədlər fərqli olsa da, onların hamısının istəyi, arzusu ümumi idi: tezliklə qayıdış köçləri ilə yurdlarına dönmək və qarşıdakı seçkilərdə öz el-obalarında səs vermək...

Artıq gününortanı keçir, məntəqəyə gəlib səs verən seçicilərin sayı isə durmadan artır. Keçmiş məcburi köçkünlər həvəslə bir-bir səhvənə kabonələrini girib seçdikləri namizədə səs verir, biz isə Zəngilanda, Qubadlıda - Qarabağ və Şərqi Zəngəzurda keçiriləcək növbəti seçkilərdə yenidən görüşmək ümidi ilə onlardan ayrılıraq...

Yasəmən MUSAYEVA,  
İlham BABAYEV (foto),  
"Azərbaycan"

